
Сяргей Пятровіч - У ЧЫМ МАЯ 
ВІНА? Пачынаючы з 24.02.2022... 


Сяргей Пятровіч 


У ЧЫМ МАЯ ВІНА? 


Пачынаючы з 24.02.2022 г. з тэрыторыі Беларусі ў бок Украіны ляцелі 
ракеты, адбывалася перасоўваньне вайсковай тэхнікі Расейскай 
Федэрацыі, ... Пачынаючы з гэтага моманту Беларусь дэ-факта 
ўступіла ў вайну супраць Украіны. Велізарная колькасьць украінцаў, у 
тым, што здарылася, абвінавачваюць беларусаў, быццам беларусы 
вінаватыя ў тым, што адбылося і працягвае адбывацца. 

Адразу можа ўзьнікнуць пытаньне: Калі не беларусы, дык хто ж тады 
вінаваты? На што я прапаную ўявіць сабе наступную карціну: 

У 1965 г. Злучаныя Штаты распачынаюць паўнамаштабную вайну ва 
В'етнаме, якая ў хуткім часе перакідваецца на тэрыторыі Лаоса і 
Камбоджы, і працягваецца да 1973 г. У выніку гэтай вайны, па розных 
адзнаках, загінула ад 800 тысяч да 3,1 млн. в'етнамскіх салдат і мірных 
жыхароў, 200-300 тысяч камбаджыйцаў, 20-200 тысяч лаосцаў, ... Але 
ж увесь сьвет вінаваціць у тым, што здарылася, ... не, не прэзідэнта 
Злучаных Штатаў, не Кангрэс, не дзяржаўны дэпартамент, і нават не 
амерыканскіх вайскоўцаў, ... Аказваецца, ва ўсім, што адбылося, 
вінаватыя ... індзейцы. А чаму менавіта індзейцы? А таму, што яны 
зьяўляюцца карэннымі жыхарамі Злучаных Штатаў, і таму яны 
складаюць абсалютную большасьць насельніцтва краіны, таму, што 
яны займаюць амаль усе дзяржаўныя пасады, таму менавіта яны і 
вызначаюць як унутраную, гэтак і вонкавую палітыку Злучаных 
Штатаў, ... 

Але ж кожны нармалёвы чалавек цудоўна разумее абсурднасьць 
гэтакіх сьцьвярджэньняў. Кожнаму нармалёваму чалавеку зразумела, 
што індзейцы не зьяўляюцца большасьцю на сваёй спрадвечнай 


радзіме, дзе яны складаюць менш за поўадсотка насельніцтва, іх ня 
знойдзеш на дзяржаўных пасадах, і таму ў прынцыпе яны ня могуць 
мець аніякага ўплыву як на ўнутраную, гэтак і на вонкавую палітыку 
краіны. 

Хтосьці можа сказаць: Але ж беларусы -- не індзейцы. Беларусы 
складаюць 8496 насельніцтва РБ. Шмат беларусаў знаходзіцца на 
розных дзяржаўных пасадах. І менавіта беларускі народ вызначае як 
унутраную, гэтак і вонкавую палітыку сваёй краіны. 

Тады ў мяне адразу ж узьнікаюць наступныя пытаньні: А чаму ж тады 
нідзе не гучыць беларуская мова? Чаму, ужо нават непрыхавана, 
зьнішчаецца беларуская культура? Чаму людзей арыштоўваюць толькі 
за чытаньне беларускіх кніг? А за адно слова, сказанае па-беларуску, 
на цябе могуць накінуцца з крыкам: “Фашыст!” 


У 1990 г., вярнуўшыся з савецкай арміі, я адчуў шокавы стан, бо 
даведаўся пра сябе, што я - “ фашыст. Чаму? А толькі таму, што я 
- Р” беларус. Быць беларусам у БССР і раней было вельмі 
непрыстыжна. Лічылася, калі ты беларус, значыць, ты 


“КолХОЗНИКк”, ты -- “дзярэўня”, ... А вось “фашыст” ... ! Гэта было 
ўжо нешта новае. І чаму ж гэтак зьмянілася рыторыка «представителей 
братских славянских народов», якія ўжо тады, у 90-я гады, складалі ў 
Беларусі абсалютную большасьць насельніцтва? Аказваецца, «в 
Белоруссии национализм, в Белоруссии фашизм, в Белоруссии русских 
режут, русских убивают, ...». Асабліва часта мне даводзілася чуць 
такое падчас руху электрычкі “Барысаў-Менск”, калі на станцыі 
“Печынскі” ў вагон насядалі адстаўныя расейскія афіцэры. Брыдка 
было слухаць як дарослыя мужчыны, з высокімі афіцэрскімі званьнямі, 
несьлі гэтакую лухту. Бо ніводнага гэтакага выпадку не было 
зарэгістравана. У той жа час фактаў, калі людзей зьбівалі толькі за 
беларускае вымаўленьне, было больш, чым дастаткова. 

У мяне ўзьнікала пытаньне: Калі вас, «русских», тут «режут, убивают», 
дык чаго ж вы тады не ратуеце сваё жыцьцё, не ўцякаеце адсюль, не 
зьязжаеце ў сваю Расею? 

І вось тут я хачу зьвярнуць увагу на наступны факт: Зь Беларусі ня 
толькі ніхто не ўцякаў, а, наадварот, сюды прыязжалі сотні тысяч 
«русскоязычных беженцев из горячих точек бывших советских 


республик». Большасьць зь іх да Беларусі ня мелі аніякіх адносінаў і 
зьяўляліся, кажучы сучаснай мовай, «представителями Русского 
мира». Але ж у сваю Расею яны чамусьці ехаць не хацелі. Усе яны 
накіроўваліся менавіта ў Беларусь, як быццам ім тут было “мёдам 
намазана”. А ім сапраўды тут было “мёдам намазана”. Для ўсіх 
наезжых адразу ж знаходзіліся і кватэры, і катэджы, ... 

У канцы 90-х я 3,5 гады жыў у адным з “чарнобыльскіх” пасёлкаў. 
Памятую, як пражыўшы там даволі кароткі час, раптам зразумеў, чаму 
многія “чарнобыльцы” кідаюць атрыманае там жытло і едуць назад у 
“зону”. А таму, што абсалютную большасьць насельніцтва 
“чарнобыльскіх” пасёлкаў складаюць не ..., не жыхары Ельскага, 
Нараўлянскага, Брагінскага, Веткаўскага, ... раёнаў. Большасьць 
насельніцтва “чарнобыльскіх” пасёлкаў складае розная крымінагенная 
набрыдзь з усяго былога Савецкага Саюзу. У тым пасёлку, дзе мне 
давялося жыць, можна было сустрэць “чарнобыльцаў” з 
Прыднястроўя, Абхазіі, Ферганы, Зауральля, Забайкальля, ... Былі 
таксама і «русские беженцы» зь Вільні, якія называлі Вільню менавіта 
Вільнюс. Што гэта была за “публіка”, стане зразумела, калі я выкажу 
меркаваньне, што Садом і Гамора, у параўнаньні з “чарнобыльскімі” 
пасёлкамі, маглі выглядаць як пурытанскія паселішчы. 

Сярод прыехаўшых сустракаліся і этнічныя беларусы. Але іх было 
вельмі мала. Аднойчы мне давялося размаўляць з адной беларускай 
сям” ёй, якія вярнуліся на радзіму з БАМа. “Мы ўжо даўна думалі, як 
бы нам вярнуцца ў Беларусь, --. казалі яны, --. а тут, на пачатку 90- 
х, усе газеты, што выходзілі на БАМе, былі запоўненыя аб'явамі 
прыблізна гэтакага зьместу: «Если вы хотите иметь своё жильё, свой 
собственный дом, приезджайте в Белоруссию. И всё получите». Вось 
прыехалі мы сюды, і адразу ж атрымалі катэдж. А потым, калі вырасла 
інфляцыя, за два заробкі цалкам разьлічыліся з банкам”. 

Аналізуючы гэты, а таксама яшчэ некалькі падобных аповядаў, якія Я 
пачуў у той час, у мяне склалася ўстойлівае ўражаньне, што ў 90-я 
гады адбывалася мэтанакіраванае засяленьне Беларусі чужынцамі, для 
якіх быў створаны рэжым найбольшага спрыяньня, дзеля якіх мы, 
беларусы, плацілі 1390-вы “чарнобыльскі” падатак. 


Яшчэ тады, напачатку 90-х, мяне ўразіў наступны факт: На мітынгах, 
якія праводзілі камуністы, апрача чырвоных, чырвона-зялёных, ..., 


прысутнічалі таксама сьцягі чорна-жоўта-белага колераў. Гэта 
азначала, што ў мерапрыемстве прыймае ўдзел гэтакая арганізацыя як 
«Славянский собор Белая Русь», і. сл. расейскія чарнасоценцы. 

Яшчэ ў савецкай школе на ўроках гісторыі я чытаў пра «пламенного 
революционера-большевика, борца за права трудового народа, Николая 
Баумана, который в 1905 г. был зверски убит черносотенцами». І што Я 
бачу? Камуністы праводзяць сумесныя мітынгі і дэманстрацыі разам з 
забойцами свайго «товариіца по партии». 

А далей больш: Усьлед за «Славянским собором Белая Русь» у 
Беларуси зьяўляецца і актыўна пашырае сваю дзейнасьць гэтакая 
арганізацыя як «Русское Национальное Единство» (баркашоўцы). Іх 
мясцовыя лідэры даюць інтэрв'ю дзяржаўным СМІ. А аб тым, што 
баркашоўцы разам з камуністамі ўдзельнічаюць у сьвяткаваньні 7-га 
лістапада, пісаў на першай старонцы “Народнай газеты” у 1995 г. сам 
Павел Якубовіч. 

Вось як атрымлівалася: Фашыстамі называлі тых, хто размаўляў па- 
беларуску, а вось тыя, што насілі на рукавах свастыкі, заклікалі 
зьнішчаць усіх тых, каму больш за 40, ... і т. п., гэтакімі не лічыліся. 
Бо гэта былі «свой русские люди». І дзяржаўная ўлада была на іхным 
баку. 

Улетку 2000 г. я, знаходзячыся на ЧС “Інстытут Культуры”, бачыў як 
група маладых хлопцаў у камуфляжнай форме са стылізаванымі 
свастыкамі на рукавах раздавалі газету «Русский Порядок». Недалёка 
знаходзіліся трое міліцыянтаў, якія пільна назіралі за “баркашоўцамі” і 
не прадпрыймалі аніякіх спробаў іх затрымаць. У мяне склалася 
ўражаньне, што міліцыянты іх ахоўвалі. 

А далей яшчэ больш: Ужо ў сярэдзіне 90-х «сторонники обьединения с 
Россией» пачалі выкарыстоўваць расейскі трыкалор, той самы, пад 
якім у гады Другой Сусьветнай вайны ваявала «Русская 
Освободительная Армия» на чале са генералам-здраднікам А. А. 
Уласавым. І, наколькі я памятую, першым зь вядомых асобаў, хто 
выкарыстаў бела-сіне-чырвоны сьцяг на сустрэчы зь ветэранамі, быў 
вядомы дэпутат ВС 13-га скліканьня І. І. Пашкевіч, той самы, які ў 
1996 г. вельмі падтрымліваў існуючую ўладу, але ж у хуткім часе 
“запісаўся ў баптысты” і паехаў на ПМЖ у ЗША. У сваю Расею 
чамусьці не захацеў. 

Узьнікала парадаксальная сітуацыя: Бел-чырвона-белы сьцяг чамусьці 


лічыўся “фашысцкім”. А вось расейскі трыкалор, які, дарэчы, 
афіцыйна значыўся адным са сьцягоў вермахта, гэтакім не вызнаваўся. 
Ужо тады, напачатку 90-х, у Беларусі вельмі хутка пачаў набіраць моц 
сьветапогляд, што ўсё беларускае зьяўляецца фашысцкім: Беларускі 


сьцяг. фашысцкі, беларуская мова - “ фашысцкая, беларуская 


культура -“ фашысцкая, ... Дый сам я зьяўляюся фашыстам, толькі 
таму, што мае продкі спрадвеку жылі на гэтай зямлі, паліваючы яе 
потам і крывёй, а маё прозьвішча заканчваецца на - віч. 

Я заўсёды прытрымліваўся меркаваньня: Калі ты лічыш некага сваім 
ворагам, здраднікам, мразьзю, падонкам, ..., ты нічога не павінен ад 
яго браць. Усё, што сыходзіць зь ягоных рук, зьяўляецца агідным. Вось 
толькі «русскомирцам» было неяк зусім ня брыдка есьці “фашысцкую” 
бульбу з “фашысцкім” салам, а яшчэ і атрымліваць немалую 
вайсковую пенсію за кошт штодзённай працы тых “фашыстаў”, якіх 
яшчэ зусім нядаўна яны зьняважліва называлі “колхозниками”. 

Мне ўзгадваецца выпадак, які адбыўся са мной у чэрвені 1995 г.: Я 
ехаў электрычкай “Менск-Барысаў”. І калі цягнік праязжаў станцыю 
“Калодзішчы”, у вагон зайшоў хлопец, які прадаваў газету “Свабода” і 
пачаў рэкламаваць яе на беларускай мове. Многія пасажыры 
непрыемна зашушукаліся. А адна жанчына, яшчэ не старая, але ўжо 
пенсійнага ўзросту, раптам узьняла крык: “Фашисты! Фашисты!” 
“Чаму фашысты?”, --- спытаў яе мужчына насупраць. “Беларусы, 
значыць фашысты”, --. адказала яна. “Гак што, і Васіль Быкаў, які 
ваяваў, таксама фашыст?”, --. спытаў ён. “І Васіль Быкаў - 


фашыст”, - рашуча адказала яна. Трэба адзначыць, што абсалютная 
большасьць пасажыраў у вагоне, судзячы на іхнай рэакцыі, былі на 
ейным баку. Я падсеў бліжэй, каб паслухаць, што яна кажа. А далей 
яна распавядала пра сябе, што сама яна этнічная беларуска, 
нарадзілася у Сеньнінскім раёне, куды зараз і едзе. Але ж яна ніколі не 
хацела быць «фашисткой», г. зн. «колхозницей». Таму пры першай жа 
магчымасьці вырвалася на працу ў Менск, дзе і засталася жыць. На 
нядаўніх парламентскіх выбарах галасавала за камуніста Калякіна. ... 


А яшчэ, што дзіўна, даводзілася чуць, што: «Все белоруссы 
МорЖи». Адначасова называць адных і тых людзей і фашыстамі, і 
МорЖамі ... Да такога трэба было яшчэ дадумацца. 


Але «представители Русского мира» дадумываліся і не да гэтакага: 
Аднойчы, знаходзячыся ў адным з павільёнаў на барысаўскім рынку 
“Спатканьне”, я чуў як мужчына з вайсковай выпраўкай громка казаў, 
як я мяркую, некаму са сваіх знаёмых, што «власовцы - это русские 
люди, которые сражались за православие». 

На пачатку 2005 г., калі я працаваў на мэблевай фірме Рго-Ттаде, у 
пасёлку Гатава, мой супрацоўнік Алексей Половинкин заявіў: «Если 
вы не хотите быть русскими, не хотите жить с нами в одной стране, 
значит вы - . фашисты». 

У 2014г. адзін мой знаёмы, чалавек вельмі сталага веку, называў 
украінцаў нацыстамі, толькі таму «что не хотят жить вместе с нами». У 
той жа час ён вельмі перажываў, што «в наше время не осталось 
настояіцих казаков. А эти современные «казаки» клоўны. Что 
последние настояшие казаки сражались на стороне гитлеровской 
Германии под командованием генералов Шкуро и Краснова». 


Вось як яно атрымліваецца: Фашісцкія прыслужнікі --. гэта «наши 
люди», толькі таму, што яны рускія. А вось усе беларусы, нават тыя, 
хто ваяваў супраць гітлераўскай Германіі, зьяўляюцца фашыстамі, 
толькі таму, што яны беларусы. 


Сьпіс пытаньняў, якія я задаваў на пачатку дадзенага артыкула, можна 
працягваць бясконца. Але мяне цікавіць іншае: Чаму склалася гэтакая 
сітуацыя? У выніку чаго ўзьнік вось такі стан рэчаў? 

І вось тут я хачу выказаць меркаваньне: Галоўнай прычынай гэтага 
ёсьць тое, што слова “беларус”, асабліва пасьля распаду СССР, пачало 
мець двайное значэньне. Калі раней пад гэтым словам на ўвазе меўся 
менавіта этнічны беларус-ліцьвін, славянізаваны балт, чые продкі 
пасяліліся на гэтай тэрыторыі яшчэ з пасьляпатопных часоў, які 
заўсёды ведаў, што ён не паляк, і не маскаль, дык цяпер, у наш час, 
словам “беларус” называецца кожны, хто пражывае ў Рэспубліцы 
Беларусь, кожны, хто мае беларускі пашпарт. 


Пачынаючы з канца 15 ст. Маскоўская арда пачала захоп нашых зямель 
і, карыстаючыся аслабленьнем ВКЛ, дасягнула ў гэтым вялікага 

посьпеху. Але ж захапіць чужую тэрыторыю, яшчэ не азначала зрабіць 
яе насельнікаў “сваімі па духу”. Беларусы-ліцьвіны, нават апынуўшыся 


ў складзе Масковіі, усё роўна заставаліся самі сабой, усё роўна не 
ўспрымалі рабскую азіяцкую псіхалогію. Яскравым прыкладам гэтаму 
зьяўляецца наступныя гістарычныя факты: 

У 1500-1503 гг. ад ВКЛ былі адарваныя і далучаныя да Масковіі 
Северскія землі. Але ж калі ў 1606-1607 гг. палыхнула сялянскае 
паўстаньне пад кіраўніцтвам Івана Балотнікава, яно ахапіла менавіта 
Севершчыну, і амаль не закранула спрадвечную Маскоўшчыну. 

А калі ў 1654-1667 гг. акупанты з усходу захацелі «воссоеденить два 
братских народа», нашыя продкі распачалі партызанскую вайну. ... 


Каб зьнішчыць пэўны народ, неабавязкова зьнішчаць яго фізічна, 
неабавязкова выкарыстоўваць зброю, ... Народ можна зьнішчыць куды 
больш “гуманным”, і пры гэтым больш надзейным сродкам ---. у 
выніку асіміляцыі. 

Асіміляцыя можа адбывацца некалькімі спосабамі: 

Захоплены і палонены народ можна перасяляць на іншую тэрыторыю, 
каб ён растварыўся сярод мясцовага насельніцтва. Упершыню, 
наколькі я ведаю, гэты спосаб пачалі выкарыстоўваць Ашурцы 
(Асірыйцы), аб чым, дарэчы, падрабязна напісана ў Бібліі. Але ўжо ў 
тыя часы гэты спосаб паказаў сваю слабую эфектыўнасьць: Народы, 
якія былі пераселеныя на чужую тэрыторыю, далёка не заўсёды 
раствараліся сярод тамтэйшых жыхароў. Яны, мяшаючыся з карэнным 
насельніцтвам, маглі ўтвараць новую этнічную супольнасьць. А магло 
быць і так, што страціўшы пэўную частку сваіх членаў, самых 
“несьвядомых”, народ мог зрабіцца меншым колькасна, але 
мацнейшым духоўна, каб потым, паказаўшы сваю здольнасьць 
заставацца самім сабой у розных умовах, вярнуцца на сваю радзіму, 
хай празь дзесяткі, хай праз сотні і тысячы гадоў. 

Таму ў будучым захопнікі пачалі зьмяняць стратэгію. Яны пачалі 
засяляць захопленыя землі сваімі асаднікамі і пры гэтым называць усіх 
жыхароў дадзенай тэрыторыі назвай карэннай нацыі, каб мясцовае 
насельніцтва губляла здольнасьць адзьдзяляць сябе ад чужынцаў, каб 
яно растваралася сярод прыезжых. І трэба адзначыць, што ў Беларусі 
гэтая стратэгія мела посьпех. Посьпех выявіўся ў тым, што ў час 
ганебнага рэферэндуму 1995 г. абсалютная большасьць “беларусаў” 
прагаласавалі за поўнае зьнішчэньне беларускай мовы, а таксама за 
зьнішчэньне беларускай дзяржаўнасьці. 


Як часта мне даводзілася і даводзіцца чуць, што беларусы -- гэта 
ўсе, хто жыве ў Беларусі. Гэтак казаў і ўзгаданы вышэй Алексей 
Половинкин. А аднойчы ў уоціцбе я прачытаў наступны каментар, 
напісаны пад іменем Ирина Хорхалева: 

Отвечаю за свой город Бобруйск. При СССР по последней переписи 
здесь жили 72 национальностай. Город считался еврейской столицей 
Беларуси. Мы все беларусы, потому что жийвём на этой земле. 
Удумаемся ў гэтыя словы: Мы все беларусы, потому что жийвём на этой 
земле. Вось яно як. Беларусам лічыцца кожны, хто пражывае на гэтай 
тэрыторыі. І ў той жа час кожны чужынец, па міжнародных законах, 
мае права захоўваць сваю нацыянальную ідэнтычнасьць. Мы, 
карэнныя беларусы, нашчадкі аўтахтоннага насельніцтва, у 
адрозьненьне ад чужынцаў, гэтага права пазбаўлены. Мы маем толькі 
адно права --. называцца беларусамі, у сэнсе, жыхарамі краіны. 
Мець нейкую сваю нацыянальную ідэнтычнасьць нам забаронена. 

Ня гледзячы на тое, што ў мяне беларускі пашпарт, я ўжо даўна не лічу 
краіну Беларусь сваёй маці-радзімай. Яна ператварылася для мяне ў 
злую мачаху, якая рознымі сродкамі імкнецца мяне зьнішчыць толькі 
за тое, што я зьяўляюся законным спадкаемцам маіх продкаў, якім 
Госпад Бог даў гэтую зямлю. Я даўна не лічу сябе прадстаўніком 
нацыянальнай большасьці. Бо мой народ -- гэта тая невялічкая 
жменька сапраўдных беларусаў, якія, ня гледзячы на ўсе намаганьні 
ворагаў, не зрабіліся ні расейцамі, ні палякамі, ні амерыканцамі, ні 
кімсьці іншым, а засталіся беларусамі. 

І таму хай украіцы, перад тым як нас абвінавачваць у здрадзе, спачатку 
разбяруцца: А колькі нас, беларусаў, увогуле засталося? А што мы 
можам зрабіць? А ці зьяўляецца Рэспубліка Беларусь нашай 
дзяржавай? 


Р. 5. Ня ведаю як хто, але я лічу сябе прадстаўніком народу, у якога 
няма сваёй краіны. 


1.11.2022 г. 


